

តើរាជរដ្ឋាភិបាលកម្ពុជាបានធ្វើអ្វីខ្លះដែលទាក់ទងនឹងច្បាប់ស្តីពីសិទ្ធិទទួលព័ត៌មាន?

នៅក្នុងកិច្ចប្រជុំពិគ្រោះយោបល់លើកទី៨ ខែមីនា ឆ្នាំ២០០៦ រាជរដ្ឋាភិបាលកម្ពុជាបានសន្យាថា នឹងរៀបចំក្របខ័ណ្ឌគោលនយោបាយច្បាស់លាស់ ស្តីពីសិទ្ធិទទួលព័ត៌មានឱ្យហើយនៅខែធ្នូ ឆ្នាំ២០០៦។ បច្ចុប្បន្ននេះសេចក្តីព្រាងក្របខ័ណ្ឌគោលនយោបាយត្រូវបានដាក់តែងដោយក្រសួងទំនាក់ទំនងជាមួយរដ្ឋសភា ព្រឹទ្ធសភា និងអធិការកិច្ច ដើម្បីដាក់ជូនរដ្ឋាភិបាលសម្រេច។ ក្របខ័ណ្ឌគោលនយោបាយនេះ គឺជាមូលដ្ឋានសម្រាប់ធ្វើសេចក្តីព្រាងច្បាប់ស្តីពីសិទ្ធិទទួលព័ត៌មាន។

ប្រជាពលរដ្ឋខ្មែរ សូមអំពាវនាវយ៉ាងទទួចឱ្យរាជរដ្ឋាភិបាលកម្ពុជាអនុម័តច្បាប់ស្តីពីសិទ្ធិទទួលព័ត៌មាន នៅឆ្នាំ២០០៨។

តើចំណុចអ្វីខ្លះត្រូវដាក់បញ្ចូលទៅក្នុងច្បាប់ស្តីពីសិទ្ធិទទួលព័ត៌មាន?

ផ្អែកលើការប្រតិបត្តិល្អិតប្រទេសនានាលើសកលលោក ច្បាប់ស្តីពីសិទ្ធិទទួលព័ត៌មានត្រូវបញ្ចូលគោលការណ៍ដូចតទៅ៖


- ១. ការបើកចំហជាអតិបរមា៖** គឺរដ្ឋនានាគប្បីបញ្ចូលគោលការណ៍បើកចំហព័ត៌មានជាអតិបរមា។
- ២. កាតព្វកិច្ចផ្សព្វផ្សាយដល់សាធារណជន៖** ស្ថាប័នសាធារណៈ គប្បីមានកាតព្វកិច្ចផ្សព្វផ្សាយដល់សាធារណជននូវព័ត៌មានសំខាន់ៗ។
- ៣. ការលើកស្ទួយរដ្ឋាភិបាលឱ្យមានលក្ខណៈបើកចំហ៖** ស្ថាប័នសាធារណៈ ត្រូវតែចូលរួមលើកស្ទួយឱ្យសកម្ម ដើម្បីមានរដ្ឋាភិបាលមួយ ដែលមានលក្ខណៈបើកចំហ។
- ៤. ដែនកំណត់នៃការលើកលែង៖** ការលើកលែងទាំងឡាយ គប្បីកំណត់ន័យឱ្យបានច្បាស់ និងក្នុងក្របខ័ណ្ឌជាក់លាក់ជាពិសេស ត្រូវមានការថ្លឹងថ្លែងឱ្យបានសមរម្យពីផលប្រយោជន៍សាធារណៈ និងភាពគ្រោះថ្នាក់។ ការថ្លឹងថ្លែងគប្បីមានចែងក្នុងច្បាប់ ហើយគួរការពារផលប្រយោជន៍សាធារណៈ។
- ៥. ដំណើរការសម្របសម្រួលសិទ្ធិទទួលព័ត៌មាន៖** សំណើសុំព័ត៌មានគប្បីឆ្លើយតបឱ្យបានឆាប់រហ័ស និងយុត្តិធម៌។ រយៈពេល ឆ្លើយតប ត្រូវកម្រិតពេលវេលាច្បាស់លាស់។ ករណីបដិសេធមិនផ្តល់ព័ត៌មាន ត្រូវបញ្ជាក់ហេតុផលជាលាយលក្ខណ៍អក្សរ ហើយគប្បីមាន យន្តការពិនិត្យមើលដោយឯករាជ្យលើករណីនេះផង។
- ៦. ការបង់ថ្លៃព័ត៌មាន៖** ថ្លៃសុំព័ត៌មានមិនត្រូវថ្លៃហួសហេតុ ដែលធ្វើឱ្យអ្នកសុំព័ត៌មានរូញរាមិនហ៊ានសុំ។ ក្នុងករណីផ្តល់ព័ត៌មាន ផ្ទាល់ខ្លួន និងព័ត៌មានដែលជាផលប្រយោជន៍សាធារណៈ ត្រូវតែឥតបង់ថ្លៃ។
- ៧. កិច្ចប្រជុំបើកចំហ៖** កិច្ចប្រជុំរបស់ស្ថាប័នសាធារណៈ គប្បីបើកចំហសម្រាប់សាធារណជន។
- ៨. ច្បាប់ស្តីពីសិទ្ធិទទួលព័ត៌មានត្រូវតែមានអាទិភាព៖** ច្បាប់ទាំងឡាយណា ដែលមិនស្របទៅនឹងគោលការណ៍បើកចំហជាអតិបរមានៃច្បាប់នេះ គប្បីកែប្រែ ធ្វើរំលោភកម្ម ឬលុបចោល។
- ៩. ការការពារប្រភពព័ត៌មាន៖** បុគ្គលដែលបានបញ្ចេញព័ត៌មាន ស្តីពីការប្រព្រឹត្តខុស ឬលាតត្រដាងព័ត៌មានណាមួយដោយសារ តែការគិតគូរផ្អែកលើប្រយោជន៍សាធារណៈ ត្រូវតែទទួលបានការការពារពីច្បាប់នេះ។

ឧបត្ថម្ភដោយ៖

ផលិតដោយ៖



សិទ្ធិទទួលព័ត៌មាន



**សិទ្ធិដឹងគឺជាសិទ្ធិដើម្បីរស់
ប្រជាពលរដ្ឋខ្មែរមានសិទ្ធិដឹង**

តើអ្វីជាព័ត៌មានសាធារណៈ?

ព័ត៌មានសាធារណៈ គឺជាព័ត៌មានទាំងឡាយ ដែលប្រមូល ចងក្រង និងកាន់កាប់ដោយស្ថាប័នសាធារណៈ ហើយស្ថិតនៅក្រោម បញ្ញត្តិច្បាប់ ឬទាក់ទងនឹងកិច្ចការផ្លូវការទាំងឡាយរបស់ស្ថាប័នសាធារណៈ ។ ព័ត៌មានសាធារណៈ អាចមានទម្រង់ជា សៀវភៅ ក្រដាសស្នាម លិខិត ឯកសារ រូបថត ភាពយន្ត ខ្សែអាត់ មីក្រូហ្វីល មីក្រូហ្វីល សំឡេងអាត់ទុក ផែនទី និងតំនូរ ខ្សែវីដេអូ សំឡេង រូបភាព ឬទិន្នន័យសំឡេង និងវីដេអូ ។

ប្រជាពលរដ្ឋខ្មែរមានសិទ្ធិដឹង ឬ សិទ្ធិទទួលព័ត៌មាន

ប្រជាពលរដ្ឋខ្មែរមានសិទ្ធិដឹងអំពីកិច្ចការសាធារណៈ ឬព័ត៌មានសាធារណៈ ពីព្រោះពួកគាត់ជាអ្នកបង់ពន្ធ និងជាម្ចាស់ប្រទេសជាតិរបស់ខ្លួន ។ សិទ្ធិទាំងនេះត្រូវបានធានាដោយរដ្ឋធម្មនុញ្ញនៃព្រះរាជាណាចក្រកម្ពុជា ។

មាត្រា៣១: ព្រះរាជាណាចក្រកម្ពុជាទទួលស្គាល់ និងគោរពសិទ្ធិមនុស្ស ដូចមានចែងនៅក្នុងធម្មនុញ្ញ នៃអង្គការសហប្រជាជាតិ សេចក្តីប្រកាសជាសកលស្តីពីសិទ្ធិមនុស្ស កតិកាសញ្ញាព្រមទាំងសន្ធិសញ្ញាទាំងឡាយ ទាក់ទងទៅនឹងសិទ្ធិមនុស្ស សិទ្ធិនារី និងសិទ្ធិកុមារ... ។

មាត្រា៣៥: ប្រជាពលរដ្ឋខ្មែរទាំងពីរភេទ មានសិទ្ធិចូលរួមយ៉ាងសកម្មក្នុងជីវភាព នយោបាយ សេដ្ឋកិច្ច សង្គមកិច្ច និងវប្បធម៌របស់ប្រទេសជាតិ ។ សេចក្តីស្នើទាំងឡាយរបស់ប្រជាពលរដ្ឋត្រូវបានទទួលការពិនិត្យ និងដោះស្រាយ យ៉ាងហ្មត់ចត់ពីអង្គការរដ្ឋ ។

មាត្រា៤១: ប្រជាពលរដ្ឋខ្មែរមានសេរីភាពខាងការបញ្ចេញមតិរបស់ខ្លួន សេរីភាពខាងសារព័ត៌មាន សេរីភាព ខាងការបោះពុម្ពផ្សាយ សេរីភាពខាងការប្រជុំ... ។

សិទ្ធិជាមូលដ្ឋានទាំងនេះ ធានានូវសិទ្ធិរបស់ប្រជាពលរដ្ឋ ដើម្បីទទួលបានទាន់ពេលវេលា និងមានប្រសិទ្ធភាព នូវព័ត៌មានប្រកបដោយគុណភាពខ្ពស់ និងត្រឹមត្រូវដែលគ្រប់គ្រងដោយរាជរដ្ឋាភិបាលកម្ពុជា និងអាជ្ញាធរ សាធារណៈផ្សេងទៀត ។ សិទ្ធិទាំងនេះត្រូវបានធានាដោយកតិកាសញ្ញាអន្តរជាតិស្តីពីសិទ្ធិពលរដ្ឋ និងនយោបាយ ដែលកម្ពុជាបានផ្តល់សច្ចាប័ន នៅឆ្នាំ ១៩៩២ ៖

មាត្រា ១៩ ៖

- ១- ជនគ្រប់រូបមានសិទ្ធិប្រកាន់យកមតិយោបល់ ដោយគ្មានការជ្រៀតជ្រែក ។
- ២- ជនគ្រប់រូបមានសិទ្ធិសេរីភាពក្នុងការបញ្ចេញមតិ ។ សិទ្ធិនេះ ត្រូវបានរាប់បញ្ចូល ទាំងសេរីភាពស្រាវជ្រាវ ព័ត៌មាន ទទួល និងផ្សព្វផ្សាយព័ត៌មាន និងគំនិតសព្វបែបយ៉ាង ដោយមិនគិតពីព្រំដែន ដោយផ្ទាល់មាត់ សរសេរ ឬបោះពុម្ព តាមទម្រង់សិល្បៈ ក្តី ឬក៏ដោយមធ្យោបាយផ្សព្វផ្សាយដទៃទៀតក្តី តាមការជ្រើសរើស របស់ខ្លួន ។

តើសិទ្ធិទទួលព័ត៌មានជួយកាត់បន្ថយអំពើពុករលួយដូចម្តេច?

សិទ្ធិទទួលព័ត៌មាន គឺជាឧបករណ៍ដ៏សំខាន់មួយ ដែលធានាការបើកចំហ និងតម្លាភាព សម្រាប់លើកស្ទួយ អភិបាលកិច្ចល្អ និងកាត់បន្ថយអំពើពុករលួយ ។

តើអ្វីជាសិទ្ធិទទួលព័ត៌មាន?

គឺជាសិទ្ធិរបស់មនុស្សគ្រប់រូបក្នុងការទទួលបាននូវព័ត៌មាន ពីស្ថាប័នសាធារណៈទាំងឡាយ ហើយ សិទ្ធិនេះត្រូវបានធានាដោយរដ្ឋធម្មនុញ្ញ និងច្បាប់ ។ ឧទាហរណ៍៖

- ប្រជាពលរដ្ឋម្នាក់ មានសិទ្ធិទទួលបានព័ត៌មានពីក្រុមប្រឹក្សាឃុំ ទាក់ទងនឹងការដេញថ្លៃ និងការចំណាយ ផ្សេងៗរបស់ឃុំដែលគាត់រស់នៅ ។
- អ្នកកាសែតម្នាក់ មានសិទ្ធិទទួលបានព័ត៌មានពីមន្ត្រីសាធារណៈនៃក្រសួងណាមួយ ដែលទាក់ទងទៅនឹង ការដេញថ្លៃ និងការចំណាយផ្សេងៗរបស់ក្រសួងនោះ ។

កម្ពុជាចាំបាច់ត្រូវមានច្បាប់ស្តីពីសិទ្ធិទទួលព័ត៌មាន

ច្បាប់ស្តីពីសិទ្ធិទទួលព័ត៌មាន គឺជាច្បាប់មួយដែលធានាសិទ្ធិប្រជាពលរដ្ឋខ្មែរ ដើម្បីទទួលបានព័ត៌មានពីស្ថាប័ន សាធារណៈ ។

តើសិទ្ធិទទួលព័ត៌មានផ្តល់ប្រយោជន៍អ្វីខ្លះដល់យើង?

សម្រាប់ប្រជាពលរដ្ឋ

- អាចដឹងថា តើសេវាសាធារណៈណាខ្លះដែលមិនបង់ថ្លៃ ហើយបើបង់ថ្លៃ តើពួកគេត្រូវចំណាយប្រាក់ប៉ុន្មាន?
- អាចតាមដានសំណើសុំនានាដែលបានស្នើសុំទៅអាជ្ញាធរដូចជា៖ ការធ្វើអត្តសញ្ញាណប័ណ្ណ សំបុត្រកំណើត និងលិខិតស្នាមផ្សេងៗថា តើដំណើរការដល់ណាហើយ?
- អាចដឹងពីការចំណាយរបស់ស្ថាប័នសាធារណៈ សម្រាប់គម្រោងការអ្វីមួយ ។ល ។

សម្រាប់សមាជិកសភា មន្ត្រីរដ្ឋាភិបាល និងតុលាការ

- អាចឱ្យសមាជិកសភា ទទួលបានព័ត៌មានជាក់លាក់ស្តីពីកិច្ចការសាធារណៈ ពីស្ថាប័នសាធារណៈដូចជា គម្រោងអភិវឌ្ឍន៍ កិច្ចសន្យាសាធារណៈជាមួយក្រុមហ៊ុនឯកជន ការចំណាយរបស់ស្ថាប័នសាធារណៈជាដើម
- អាចឱ្យមន្ត្រីរដ្ឋាភិបាលទទួលបានព័ត៌មានពីស្ថាប័នសាធារណៈផ្សេងៗបានរហ័សទាន់ចិត្ត ជាអាទិ៍ដូចជា សវនករជាតិ អាចទទួលបានព័ត៌មានស្តីពីការចំណាយរបស់ក្រសួងនានាជាដើម
- អាចឱ្យមន្ត្រីតុលាការទទួលបានព័ត៌មានពីស្ថាប័នសាធារណៈពេលត្រូវការ ដើម្បីការងារស៊ើបអង្កេត ។ល ។

សម្រាប់ប្រព័ន្ធផ្សព្វផ្សាយ

- អាចស្នើសុំទៅស្ថាប័នសាធារណៈ ហើយអាចទទួលបានព័ត៌មានផ្លូវការសម្រាប់ការងារផ្សព្វផ្សាយរបស់ខ្លួន
- មន្ត្រីសាធារណៈ លែងមានលេសលាក់ព័ត៌មានសាធារណៈ ដែលធ្វើឱ្យការផ្សព្វផ្សាយកាន់តែមានលក្ខណៈ វិជ្ជាជីវៈ ។ល ។

សម្រាប់វិស័យឯកជន

- អាចទទួលបានព័ត៌មានផ្លូវការស្តីពីការដេញថ្លៃគម្រោងសាធារណៈ ក៏ដូចជាគម្រោងអភិវឌ្ឍនានារបស់រដ្ឋ
- អាចទទួលបានព័ត៌មានផ្លូវការ ស្តីពីស្ថានភាពសេដ្ឋកិច្ច វិនិយោគ ពន្ធដារ ច្បាប់ ទម្លាប់ និងព័ត៌មានដទៃ ទៀតដែលមានប្រយោជន៍សម្រាប់កិច្ចការអាជីវកម្ម ។ល ។

សម្រាប់សង្គមស៊ីវិល

- អាចទទួលបានព័ត៌មានផ្លូវការទាក់ទងនឹងកិច្ចការសាធារណៈពីស្ថាប័នសាធារណៈផ្សេងៗ ដើម្បីចូលរួម ផ្តល់យោបល់ ធ្វើកិច្ចសហប្រតិបត្តិការក្នុងនាមដៃគូអភិវឌ្ឍ ។ល ។